

Sacred Heart College
Junior School
Annual Sample Paper

MOHHA FIL-ĠIRIEN

Tonina ma kinitx mara ħażina imma kellha difett kbir u ikrah. Kienet tħobb tilħaq salib ħaddieħor, jiġifieri dejjem moħħha x'inhu jagħmel ħaddieħor. Dejjem moħħha fil-ġirien u trid tkun taf x'inhu jagħmel dak u x'inhhi tagħmel l-oħra. Kienet tqatta' ħin twil jew fil-bieb tad-dar jew fit-tieqa ħalli tara x'inhu jiġi madwarha.

Darba waħda waqt li kienet qed issajjar, semgħet ħafna għajjat barra t-triq. Tonina mill-ewwel intebħet li kien ġara xi ħaġa u wiċċha xegħel bil-ferħ. Marret tara x'kien qiegħed jiġri u hemm sabet li xi ġirien kienu qegħdin jiġġieldu u jitgħajru. Tonina ntasbet wara l-bieb tad-dar tagħha minn fejn setgħet tara kulma kien qiegħed jiġri fit-triq. Hija baqgħet hemm barra għax ma riedet tiflej xejn minn dak li kien għaddej fit-triq. Min-naħa l-oħra kellha xi ftiit biża' li jekk jiġu il-pulizija, jistgħu jtellgħuha bħala xhud. U Tonina tgħidx kemm kienet tibza' mill-qorti! Imma d-drawwa kerha li kellha li tilħaq salib ħaddieħor tant kienet qawwija fiha li ma ħallithiex titħarrek minn fejn kienet! Tant kienet mitlufa tara dik it-tilwima li nsiet li kellha l-ikel fuq in-nar! Meta spiċċat il-ġlieda u l-ġirien li kienu qed jitgħajru daħlu ġewwa f'darhom, Tonina daħlet ġewwa hi wkoll biex tkompli ssajjar u tlesti l-ikel. Imma kif qorbot lejn il-kċina li kienet fuq in-naħa ta' wara tad-dar, Tonina xammet riħa ta' ikel maħruq.

“Ara xi ġrali! Ara xi ġrali!” bdiet tibki u tgħajjat Tonina. Ftit ħin wara wasal ir – raġel tagħha mix-xogħol u ma kellhiex ikel x'tagħtih. U għal dak inhar Tonina u r-raġel kellhom jieklu biċċtejn ħobż bil-ġobon għax l-ikel kien inħaraq kollu!

“M'hemmx li titgħallem int !” qalilha żewġha. “Lill-ġirien ħallihom. Dak li jiġri mill-għatba 'l barra m'għandekx x'taqsam miegħu! Hu ħsieb darek u ħwejġek u tgħix aħjar!”

Imma Tonina baqgħet dejjem moħħha fil-ġirien! Kif jgħidu min jitwieled tond ma jmutx kwadru!